
ABŞ-ın vitse prezidenti Co Bayden bu gün Türkiyə prezidenti Rəcəb Tayyib Ərdoğana zəng
edərək ondan üzr istəyib. 
 Co Bayden bu həftənin cümə axşamı Harvard Universitetində etdiyi açıqlamada Türkiyəni
İŞİD-ə dəstək verməkdə suçlamışdı. ABŞ-ın vitse prezidenti həmin açıqlamada demişdi ki,
türklər çox yaxşı dostumuzdur və mənim də uzun müddət Ərdoğanla dostluq əlaqəm var.

  

“Suriya prezidenti Bəşər Əsədi devirmək üçün səudiyyəlilər, əmrliklər və başqaları heç bir
addım atmadılar. Ərdoğan köhnə bir dostumdur, mənə dedi ki, siz haqlı idiniz, çox-çox insanın
Suriyaya keçidinə icazə verdik, indi sərhədi bağlamağa çalışırıq”, - deyə Co Bayden bildirib.
 Qeyd edək ki, Rəcəb Tayyib Ərdoğan bu gün səhər saatlarında, namaz qıldığı Sultanahmet
məscidində Türkiyə ilə bağlı həqiqətə uyğun olmayan fikirlər səsləndirdiyinə görə, ABŞ-ın vitse
prezidenti Co Baydenə sərt mesajlar göndərib: “Co Bayden deyir ki, güya, Türkiyə İŞİD-ə kömək
edir. Bu iddia kökündən yanlışdır. Biz heç vaxt İŞİD kimi bir terror təşkilatına kömək edə
bilmərik. Bunu kimsə isbat edə bilməz. Xarici döyüşçülər əsla bizim ölkəmizdən Suriyaya
girməyib. Turist pasportuyla gəlib, Suriyaya keçib, amma silahlı olaraq keçdiyini kimsə söyləyə
bilməz. Biz bu ana qədər 6 min adamın Türkiyəyə girişinə qadağa qoymuşuq. Bunları bildikləri
halda Fransa deyir ki, 1000-dən çox döyüşçüsü ordadır. İngiltərə isə 600 döyüşçü haqda
məlumat verir. Bunları özləri söyləyir. Özləri söylədikləri halda Türkiyəni bu cür ittihamlarla
qarşı-qarşıya buraxmaq çox səhvdir. Hörmətli Bayden də deyir ki, guya biz İŞİD-ə dəstək
dururuq. O, belə bir şey söylədisə, bizdən üzr diləməlidir”, - deyə Ərdoğan əlavə edib.

